

# LIL GUŻE' GALEA

Hawn min jiggerra ma' l-gholjiet xemxija  
Ta' Elikona qalb il-ward u l-ħdura,  
U, mghaxxaq b'dik il-ghanja tan-natura,  
Minn qalbu jsawwab l-oħla poezija.

Hemm ukoll min iħobb satra dellija,  
U, miġbur fih innifsu, jarga' lura  
Fuq il-ġrajja ta' ġensu u jifli s-sura  
Tagħhom bid-dehen tal-filosofija.

Inti, Raġel bil-Ghaqal, għarrixt sewwa  
Fil-qalb u l-ħsieb ta' ġensna u rajt sedqithom  
Helwa ma' ħbieb u harxa ma' l-ghedewwa.

Għallimtna li gherf wiehed qatt ma falla:  
Imutu l-ħżiena u magħhom tgħib kburithom,  
Jirbah iċ-ċkejken għaliex jitma f'Alla.

3.9.46

DUN KARM

## DR. WALLACE PH. GULIA, PRESIDENT TA' L-AKKADEMJA TAL-MALTI, MAHTUR IMHALLEF TAL-QRATI SUPERJURI

Inħabbru bi pjaċir illi Dr. Wallace Ph. Gulia, LL.D., B.A., B.Sc., Ph.C., M.A. (Admin.) (Manchester), D.P.A. Lond.), Avukat Anzjan tar-Repubblika, 'Lecturer' fil-Liġi Amministrattiva fl-Università ta' Malta, u President ta' l-Akkademja tal-Malti, ġie mahtur biex ikun Imħallef tal-Qrati Superjuri b'seħħ mit-12 ta' Mejju, 1982.

Il-Kunsill u l-Membri kollha ta' l-Akkademja, filwaqt li jilqgħu b'ferħ din l-aħbar, li waslet meta konna qeghdin inhejju l-istampa ta' dan il-ghadd speċjali, jieħdu b'idejn l-Imħallef Gulia għal dan il-ġieħ li jirrifletti mhux biss fuq nifsu bhala professjonista speċjalizzat fil-prattika u fit-tagħlim tax-xjenza leġislattiva u amministrattiva, imma wkoll ta' l-Akkademja li tagħha ilu President għal bosta snin.

Miegħu nifirħu wkoll lil martu, is-Sinjura Nancy, u liż-żewġ uliedu Myra u Gabrielle.

Lill-Imħallef Wallace Gulia nawgurawlu suċċessi ġodda fil-kariga għolja tiegħu filwaqt li nittamaw li jibqa' jmexxi l-Akkademja tal-Malti bil-ghaqal u l-prudenza b'riżq il-Lsien Malti li huwa tant iħobb.